



Føroyska ferðalagið her á vitjan hjá Havila fyrirkuni í Fosnavåg, har Føroyavinurin og .medeigarin av Skansi Offshore, Per Sævig greiddi frá støðuni í frálendsvinnuni. Mynd Jan Müller/oljan.fo

# Føroyingar finga og góvu íblástur í Fosnavåg

Jan Müller

22.08.2015 - 19:12

[Oljan.fo](http://oljan.fo)

Í vikuni vitjaðu 50 føroyingar umboðandi fiskivinnu, frálendsvinnu og ymsar myndugleikar Fosnavåg í Noregi fyri at fáa íblástur frá vinnulívi og myndugleikum. Statoil Føroyar, sum hevur staðið fyri nærum helvtini av øllum leitiboringum í Føroyum, skipaði fyri vitjanini.

Norskar røtur

Føroyar hava røtur í Noregi, sum ganga meira enn 1000 ár aftur. Og hóast vit seinni gjørdust partur av danska ríkinum, so hava vit varðveitt og eisini ment sambondini til okkara norsku ættfrændir og grannar. Hetta sæst aftur á mongum økjum eitt nú í samstarvinum innan fiskivinnuna, har vit í mongum hava troytt somu høv og farvøtn.

Føroyingar hava verið við til fyrst at manna norska fiskiflotan og seinni eisini teirra frálendsflota. Eisini norsk fiskifør hava javnan vitjað á okkara leiðum og sett sín dóm á

nærumhvørvið her. Vit hava eisini gjøgnum tíðirnar fingið góðan íblástur frá norðmonnum, umframt at norskir reiðarar hava sett pengar í menning av parti av føroyska frálandsflotanum.

### Statoil stig til vitjan

Seinastu 20 árinum hevur risastóra norska oljufelagið Statoil sett sín dóm á menningina her á landi. Felagið hevur brúkt fleiri milliardir kr. til oljuleiting á føroyska landgrunninum og eigur sín leiklut í tí menning og virkseimi, sum hevur verið innan føroysku olju- og frálandsvinnuna.

Statoil hevur verið virkið innan oljuleiting í Føroyum síðani seinnu helvt at 1990'unum. Tað hevur verið fyrstæðufelag fyri 7 loyvi og hevur borað 4 leitibrunnar.

Statoil sigur seg leggja seg eftir at virka fyri menning har, sum felagið arbeiðir kring heimin, og soleiðis hevur eisini verið í Føroyum.

### Fosnavåg líkist Føroyum

Sum ein liður í hesum arbeiðinum skipaði Statoil nú um dagarnar fyri einum túri til norska býin Fosnavåg, sum liggur umleið 2 tímar uttanfyri Ålesund. Hetta umráðið líkist Føroyum á fleiri økjum. Tað hevur t.d. altíð livað av havinum. Í sambandi við norsku oljuvinnuna seinastu 50 árinum, hevur Fosnavåg og økið rundanum ment seg munandi, til í dag at hava fleiri av stóru reiðariunum innan oljuvinnuna í Noregi. Vinnan hevur samstundis hildið fast í einum parti av siðbundnu fiskivinnuni, eins og nýggjar leiðir hava verið royndar. Samband hevur verið millum vinnuna í hesum øki og føroyskar fyrirtøkur og einstaklingar í mong ár. Eitt nú hevur ein av ígongdsetarunum og oddamonnum aftanfyri menningina av hesum partinum av Noregi, Per Sævig, nú í nøkur ár verið ein týðandi partur av menningini av føroyska frálandsreiðariinum, Skansi Offshore.

### Samstarv og sambond

Málið við eini vitjan í Fosnavåg er tí júst at menna og skapa sambond, finna íblástur og at geva íblástur. Við úr Føroyum vórðu bodnir myndugleikar og veitarar til oljuvinnuna umframt umboð fyri útbúgving og fyri fiskivinnuna.

Á skránni fyri ferðina vóru fyrilestrar og vitjanir frá kommununi, frá Nordea, frá áhugabólkum og frá vinnulívinum við áhugamálum í bæði fiskivinnuni, í frálandsvinnuni, innan skipabygging v.m. t.d. Havila Shipping, Olympic Shipping, Havyard Design. Vitjað varð eisini á Runde Miljøcenter, sum fæst við gransking.

Við á ferðini vóru eisini nakrir kendir føroyskir sangfuglar, Niclas og Lena og Eivør. Tey sungu til ein døgurða fyri umboðum fyri norsk vinnufeløg, kommununi og øðrum við. Eisini varð borðreitt við forkunnugum føroyskum mati. Somuleiðis nýtti stjórin fyri Visit Faroes høvi til at marknaðarføra Føroyar sum ferðamannaland.

Hóast tað ikki eydnaðist at fáa politikarar við til Noregs, nú valið varð útskrivað, so nýtti ein fyrrverandi politikari og ráðharri, Eyðun Elttør, fyrsti føroyski oljumálaráðharrin, høvi til at taka av innbjóðingini og setti hann sín dám á ferðina við at m.a. at greiða frá føroysku oljutilgongdini.

Oljan.fo fer komandi tíðina at hava greinar frá túrinum.

